

දහනම වන සියවසේ පූර්වාර්ධයේ ශ්‍රී ලාංකේය අධ්‍යාපනයේ  
ස්වභාවය පිළිබඳ විමසුමක්

A Review on the Education in the First Part of the 19<sup>th</sup> Century  
in Sri Lanka

පාඨයංගල සුමංගල හිමි

---

**Abstract**

The foundation of modern education in Sri Lanka lies with the arrival of Europeans. Europeans invaded the coastal areas of Sri Lanka for several centuries, the Portuguese in 1505 and the Dutch in 1656 respectively. They controlled the coastal areas of the island for several centuries and had various effects on the local economy and culture. After Sri Lanka was colonized, traditional education underwent a change. They started introducing various amendments for education based on religious teachings. Due to these educational reforms, the local education, which had traditionally been built in a Buddhist environment, gradually went into decline.

**Key words:-** Education, School, Colonization, Teaching, Learning, Buddhism

**හැඳින්වීම**

ශ්‍රී ලංකාවේ නූතන අධ්‍යාපනයට පදනම වැටෙනුයේ යුරෝපීය ජාතිකයින්ගේ ආගමනයෙනි. යුරෝපීය ජාතිකයින් සියවස් කිහිපයක් පිළිවෙලින් පෘතුගීසීන් 1505 වර්ෂයේ දී සහ ලන්දේසීන් 1656 වර්ෂයේ දී ශ්‍රී ලංකාවේ මුහුදු බඩ ප්‍රදේශ ආක්‍රමණය කළහ. සියවස් කිහිපයක් දිවයිනේ මුහුදු බඩ ප්‍රදේශ පාලනය කළ ඔවුන්ගෙන් දේශීය ආර්ථිකයට සහ සංස්කෘතියට විවිධ බලපෑම් එල්ල විය. 1796 වර්ෂයේ දී ඉංග්‍රීසි ජාතිකයන් දිවයිනට පැමිණීමෙන් අනතුරුව විදේශීය බලපෑම් දැඩි

වූ අතර 1815 වර්ෂයේ එතෙක් විදේශිකයන්ට යටත් නොවී පැවැති සෙංකඩගල රාජධානිය ඉංග්‍රීසි ජාතිකයින් (බ්‍රිතාන්‍ය) යටත් කර ගැනීමෙන් පසුව මුළු දිවයිනේම පාලනය ඔවුන් යටතට ගැනීමට හැකිවිය. මොවුන්ගේ මුඛ්‍ය අභිමතාර්ථය වූයේ දිවයිනේ සම්පත් උපයෝගී කරගනිමින් ශක්තිමත් ආර්ථිකයක් ගොඩනැගීමයි. එම ආර්ථිකයෙන් බ්‍රිතාන්‍ය ආර්ථිකය ශක්තිමත් කිරීම සිදු වූ අතර විවිධ කර්මාන්ත ආරම්භ කිරීමත් සිදු විය. ආර්ථිකයට මෙන්ම දිවයිනේ බොහෝ සමාජ පැතිකඩවලට එනම් විශේෂයෙන් අධ්‍යාපනය සඳහා ආගමික ඉගැන්වීම් මූලික කරගනිමින් විවිධ සංශෝධන හඳුන්වා දෙන්නට දෙන්නට විය. මෙම අධ්‍යාපන සංශෝධනයන් මගින් එතෙක් සාම්ප්‍රදායිකව බෞද්ධ පරිසරයක් තුළ ගොඩනැගී තිබූ දේශීය අධ්‍යාපනය ක්‍රමයෙන් පරිහානිය කරා ගමන් කළේ ය.

**පර්යේෂණ ගැටලුව සහ පර්යේෂණ ක්‍රමවේදය**

19 වන සියවස මුල් භාගයේ ශ්‍රී ලංකාවේ අධ්‍යාපන ක්ෂේත්‍රය කෙබඳු වීද යන්න මෙහි පර්යේෂණ ගැටලුවයි. මෙම පර්යේෂණය ගුණාත්මක පර්යේෂණ ප්‍රවේශය යටතේ විස්තරාත්මක සන්ධාර විශ්ලේෂණ ක්‍රමය භාවිත කරන අතර ඒ සඳහා ගුණාත්මක දත්ත උපයෝගී කර ගනිමින්, තේමා පාදකව සාකච්ඡා කෙරේ.

**බ්‍රිතාන්‍ය අවධියට පෙර යුරෝපීය අධ්‍යාපන පසුබිම**

පෘතුගීසීන් ලක්දිව පාලනය කළ සමයේ අධ්‍යාපනය සඳහා විශේෂ අවධානයක් යොමු විය. මෙම අවධියේ මිෂනාරීන් යටතේ පැවැති අධ්‍යාපනය ප්‍රධාන අභිප්‍රාය වූයේ ක්‍රිස්තියානි ආගම ව්‍යාප්ත කිරීමයි. ශ්‍රී ලාංකේය රජ කුමරුවරුන්ට පවා මිෂනාරීන් ලවා අධ්‍යාපනය ලබා දීමට කටයුතු කළ අතර සාමාන්‍ය ජනතාව සඳහා පාසල් සහ විද්‍යාල පිහිටුවීම ද ආරම්භ කර ඇත. කොළඹ සාන්ත අන්තෝනි විදුහල මේ සඳහා නිදසුන් වේ.

ලන්දේසි පාලන සමයේදී ශ්‍රී ලාංකේය අධ්‍යාපනය නව මුහුණුවරකින් ආරම්භ වූ අතර පාසල් දිවයිනේ බොහෝ ප්‍රදේශවල ආරම්භ කිරීමට පියවර ගන්නා ලදී. ක්‍රි.ව. 1660 වර්ෂයේ දී පමණ වන විට ඔවුන්ගේ පාසල් අරඹණ ලදී. මෙම අධ්‍යාපන ක්‍රමය ආගමි

ප්‍රචාරය හා බැඳී තිබුණි. ගම් කීපයකට හෝ එක ගමකට එක බැගින් අධ්‍යාපන ආයතන බිහිවිය. එක පාසලක ගුරුවරුන් හතරදෙනෙක් සේවය කළ අතර පාසල් කිහිපයකට කතිසේරුවෙකු බැගින් පත්කර තිබුණි. මවුබසින් ඉගැන්වීම් සිදු කළ අතර විෂයමාලාවේ ප්‍රධාන තැන හිමිව තිබුණේ කියවීම, ලිවීම, අංක ගණිතය, අක්ෂර වින්‍යාසය, භූගෝල විද්‍යාව, ගායනය හා ක්‍රිස්තියානි මූලධර්ම ඉගැන්වීමටය. ගුරුවරුන් පුහුණුවට කොළඹ නෝමල් නම් පාසලක් තිබුණි. කොළඹ පිහිටි සෙමනේරිය මගින් ලන්දේසි භාෂාවෙන් උසස් අධ්‍යාපනය ලබාදෙන ලදී. පැරිෂ් පාසල් දිවයින පුරා ව්‍යාප්ත වූ අතර රජයේ වියදමින් ඉගැන්වීම් සිදු කෙරිණි.

**බ්‍රිතාන්‍ය පාලන සමයේ මුල් කාලීන අධ්‍යාපනය**

1796 දී ශ්‍රී ලංකාවට පැමිණි බ්‍රිතාන්‍යයන් අධ්‍යාපනය පිළිබඳ වැඩි අවධානයක් යොමු නොකළ අතර ඔවුන්ගේ මූලික අරමුණ වූයේ ශ්‍රී ලංකාවේ සිය බලපරාක්‍රමය ව්‍යාප්ත කිරීම හා එය විධිමත්ව ස්ථාපනය කිරීමයි. ලන්දේසින් විසින් පවත්වාගෙන එනු ලැබූ පාසල් එලෙසම ක්‍රියාත්මක වූ අතර මිෂනාරි පාසල්වල ආරම්භය සිදුවිය. ශ්‍රී ලංකාවේ පාලනය ගෙන ගිය මදුරාසි පාලකයින්ගේ අවසාන සමයේදී සහ 1797 වර්ෂයේ ඇති වූ ගැටුම්කාරී තත්ත්වය සමඟින් ශ්‍රී ලංකාවේ අධ්‍යාපනය පිරිහෙන්නට විය. මේ බව ගරු ජේම්ස් කෝඩින්ර් දේවගැතිවරයාගේ ලේඛනවල ඉතා හොඳින් විස්තර කර ඇත (රුබේරු, 1969: 346).

‘ලංකාවේ ලන්දේසි ප්‍රදේශ සියල්ලම 1796 මුල් හරියේ බ්‍රිතාන්‍ය ආයුධ බලයට යටත් විය. ඒවා අල්ලා ගෙන අවුරුදු තුනක් පමණ ගතවන තුරු ම රටවැසියන්ගේ ආගමික සංස්ථාවන් ගැන අලුත් ආණ්ඩුව කිසිම සැලකිල්ලක් දැක්වූයේ නැත. යුරෝපීය පූජකවරු යුධ සිරකරුවන් බවට පත් වූහ. කතිසේරුවරුන්ට සහ පාසල් ගුරුවරුන්ට ඉන්පසු වැටුප් නොලැබිණි. මහජනයාගේ ආගමික කටයුතු සහ බාල පරම්පරාවේ අධ්‍යාපනය දුර්වල තත්ත්වකට වැටුණේය. නැතහොත් මුළුමනින්ම අතපසු කරන ලද්දේය.’

ද්විත්ව පාලන සමයේ, එනම් වර්ෂ 1798 දී පමණ සිවිල් ආණ්ඩුකාරවරයෙකු වශයෙන් සේවය කළ ප්‍රෙඩ්රික් නෝර්ත් විසින්

ක්‍රිස්තියානි ආගම සහ අධ්‍යාපනය දියුණු කිරීම ගැන මහත් උනන්දුවක් දක්වා ඇත. මේ කාලපරිච්ඡේදයේ ලන්දේසි අධ්‍යාපනය ක්‍රමයෙන් විනාශ වෙමින් පැවැති අතර රජයේ වැටුප් නොලැබ ගුරු සේවයේ නිරත වූ ගණන ඉතා අල්පය. ගම්වල රෙජිස්ත්‍රාත්වරුන් ලෙස ඔවුනට තිබුණු තත්ත්වය නිසා ඔවුහු නොකඩවා ගුරු වෘත්තියෙහි යෙදුණි. අධ්‍යාපනය හැදෑරීමට සුදුසු ගොඩනැගිලි නොතිබීමත් පැවැතුණු ඒවා ජරාජීරණ වීමත් නිසා අධ්‍යාපනය ක්‍රමයෙන් පිරිහීමට ලක්වෙමින් පැවතුනි. නෝර්ත් ආණ්ඩුකාරවරයා අධ්‍යාපනය නගා සිටුවීමට අවස්ථා කිහිපයකදීම උත්සාහ කළ ද එය අසීරු වූයේ ආගම ඉගැන්වීම සඳහා සුදුසු පාදිලිවරුන් නොමැති වීම හේතුවෙනි. ඉංග්‍රීසි ජාතික පාදිලිවරුන් සොයාගැනීමට නොහැකි වීමෙන් මදුරාසි රජයේ සිරිබාරයේ සිටි පාදිලිවරුන් දස දෙනෙකු පමණ නිදහස් කරවාගෙන සේවාව ලබා ගැනීමට හැකිවිය. ලන්දේසි අධ්‍යාපනය පිළිබඳ නෝර්ත් ආණ්ඩුකාරවරයා පැහැදීමෙන් සිටි බව ඔහුගේ ලේඛනවල පැහැදිලිව සඳහන් වේ (රුබේරු, 1969: 346).

‘ලන්දේසීන් විසින් පටන් ගන්නා ලද වැඩ පිළිවෙල නිහඬව නොකඩවා අනුගමනය කරන ලද්දේ නම් මුළු (සිංහල) ජාතියම යථා කාලයේදී (අපේ ආගමට) හරවාගත හැකියැයි විශ්වාස කිරීමට කරුණු තිබිණි.’

මේ අදහස පෙරදැරි කරගනිමින් ජේම්ස් කෝඩින්ර් දේවගැතිවරයා සහ නෝර්ත් ආණ්ඩුකාරවරයා සමඟ එකතු වී අභාවයට යමින් පැවතුනු පැරිෂ් පාසල් ප්‍රතිසංවිධානය කිරීමට යොමුවිය. කෝඩින්ර් දේවගැතිවරයාගේ දිවයිනට පැමිණි රාජකාරිය වූයේ කොළඹ හට හමුදාවේ දේවගැතිවරයා වශයෙන් වුවද අතිරේක වශයෙන් සියලු පාඨශාලාවල අධිකාරී සහ පාසල් ගුරු තනතුරු ඉල්ලා ඉදිරිපත් වන්නවුන්ගේ පරීක්ෂකවරයා වශයෙන්ද කටයුතු කිරීමට සිදුවිය. වර්ෂ 1803 දී පමණ ශ්‍රී ලංකාවට පැමිණි ලන්ඩන් මිෂනාරි සමාගමේ මිෂනාරීන්ගේ ද සහයෝගය ලබාගනිමින් අධ්‍යාපන ප්‍රතිසංස්කරණයක් සිදුකරන ලදී. කෝඩින්ර් දේවගැතිවරයා පාඨශාලාධිපති වශයෙන් පත් කිරීමෙන් පසු ශ්‍රී ලංකාවේ රාජ්‍ය පාඨශාලා ක්‍රමයේ ආරම්භය සිදුවිය.

මෙම අධ්‍යාපන ප්‍රතිසංස්කරණයන් සමඟින් සෑම පාසල් ගුරුවරයෙකුටම මුදල් ගෙවන ලෙස කෝඩින්ර් දේවගැතිවරයා ඉල්ලීමක් කළ අතර එම මුදල එක් පාඨශාලාවකට රිදී පගෝදි 08 ක වැටුපක් විය (රුබේරු, 1969: 347). මෙය යම්තාක් දුරට සුළු වැටුපක් වුව ද පාසල් අධ්‍යාපනය නගා සිටුවීමට ප්‍රමාණවත් විය. පසුව පැරිෂ් පාසල් පාලනය සඳහා දේශකයන් සහ කතිසේරුවරුන් පත්කිරීමට වැඩපිළිවෙලක් ගෙනගිය අතර එක් ප්‍රධාන නගරයකට එක් දේශකයකු බැගින් පත් කරන ලදී. මෙම පාසලක ගුරු මණ්ඩලය විශාල නොවූ අතර උපරිම හතර දෙනෙකුට සීමා විය. සිසුන් සංඛ්‍යාව අනුව ගුරු මණ්ඩලය වෙනස් විය. පැරිෂ් පාසලේ විෂය මාලාව කියවීම, ලියවීම, අංක ගණිතය හා කට්ටිපකථනය යන විෂයයන්ගෙන් යුක්ත විය. මාතෘ භාෂාවෙන් අධ්‍යාපනය හැදැරීමට අවස්ථාව මෙහි දී උදාවූ අතර ආගමික විෂය මාලාව ගම්බද ළමුන්ට ඉගැන්වීම මූලික පරමාර්ථය විය. මෙහි විශේෂත්වය වන්නේ ගැහැණු ළමුන්ට වඩා පිරිමි ළමුන් අධ්‍යාපනය සඳහා වැඩි නැඹුරුතාවයක් ඇති වීමයි. පාසල් පවත්වා ගෙනයාම සඳහා රජයේ උනන්දුව පැවතුන ද අධ්‍යාපනය හැදැරීම සඳහා පාසලට පැමිණියේ අතලොස්සක පිරිසකි. පසුව නෝර්ත් ආණ්ඩුකාරවරයා විසින් සියලු රෙපරමාදු දෙමව්පියන් තම දරුවන් පාසල් යැවිය යුතු යැයි අණ කරමින් ගැසට් නිවේදනයක් මගින් ආඥාවක් පළ කිරීම හේතුවෙන් යම්තාක් දුරට පැරිෂ් පාසල් පද්ධතිය සාර්ථක කරගැනීමට හැකිවිය.

නෝර්ත් ආණ්ඩුකාරවරයාගේ මැදිහත් වීම මත උසස් පාඨශාලා ක්‍රමයක් ආරම්භ කළ අතර එමගින් ඉංග්‍රීසි භාෂාව පිළිබඳ නිපුණත්වයක් ඇති සිසුන් කිහිප දෙනෙකුට එංගලන්තයට ගොස් එහි විශ්වවිද්‍යාලයක අධ්‍යාපනය හැදැරීමට ශිෂ්‍යත්ව පිරිනමන ලදී. මූලික පාඨශාලාවෙන් ඉංග්‍රීසි අධ්‍යාපනය සහ දේශීය භාෂා හා කලා විෂයන් කෙරෙහි වැඩි අවධානයක් යොමු කළ අතර අවුරුදු අටක් මෙහි අධ්‍යාපනය හැදැරීමෙන් අනතුරුව රාජ්‍ය සේවයට සහ උසස් ඇකඩමියට ඉල්ලුම්කරුවන් සූදානම් කිරීමත් මෙමගින් සිදුවිය. මෙම උසස් ඇකඩමිය සෙමිනේරිය නමින්ද හැඳින්වූ අතර සිංහල පාඨශාලාව, දෙමළ පාඨශාලාව සහ යුරෝපීය පාඨශාලාව යනුවෙන් පාඨශාලා තුනක් නිර්මාණය විය. කොළඹ ප්‍රදේශයේ එකම ගොඩනැගිල්ලේ මෙම පාඨශාලා තුනම පිහිටා තිබුණු අතර

සාමකාමීව අධ්‍යාපනය හදාරා ඇත. ඇකඩමිය මගින් ශිෂ්‍යයන් සඳහා නවාතැන් ආහාර අධ්‍යාපනය පමණක් නොව ඇඳුම් පැළඳුම් පවා නොමිලයේ සැපයිණි. පසුව මුදල් ගෙවා අධ්‍යාපනය ලැබීමට ද සිසුන්ට අවස්ථාව උදාවිය. වර්ෂ 1802 පමණ වන විට නෝවාසික සිසුන් 36 ක්ද, මුදල් ගෙවා අධ්‍යාපනය හැදෑරූ සිසුන් සංඛ්‍යාව 49 ක්ද වූ අතර එම වර්ෂය තුළදීම සිසුන් දෙදෙනකු කොළඹ පලාතේ උසාවියේ තෝල්කවරුන් හැටියට තෝරාගැනිණි. තව ද නෝර්ත් ආණ්ඩුකාරවරයා විසින් මුස්ලිම් පාඨශාලා (මද්රසා) ඇති කරමින් මුස්ලිම් වරුන්ට ද අධ්‍යාපනය ලබාදීමට කටයුතු කර ඇත.

1803 පමණ වන විට නෝර්ත් ආණ්ඩුකාරවරයාගේ අධ්‍යාපන ප්‍රතිසංස්කරණය නිසා අධික මුදලක් රජයට දැරීමට සිදු වූ හෙයින් බ්‍රිතාන්‍යයේ රාජ්‍ය ලේකම්වරයා විසින් මහරජාණන්ගේ උපදෙස් පරිදි අධ්‍යාපනය සඳහා පවුම් 1500 කට වඩා මුදලක් වියදම් කිරීමට නොහැකි බව දන්වා සිටින ලදී. මෙමගින් මෙතෙක් සාර්ථකව සිදු කළ අධ්‍යාපන ප්‍රතිසංස්කරණය අතර මග නවතා දැමීමට සිදු වූ අතර පාසල් බොහෝ ප්‍රමාණයක් වසා දැමීමත්, ගරුවරුන්ට වැටුප් ගෙවීමත් නතර කරන ලදී. නෝර්ත් ආණ්ඩුකාරවරයා සහ කෝඩින්ර් දේවගැතිවරයා යළි තම දිවයිනට පැමිණි පසු ශ්‍රී ලංකාවේ අධ්‍යාපනය නගා සිටුවීමට රජයේ වගකීමක් බව පවසා උද්ඝෝෂණයක් ද සිදුකර ඇත.

නෝර්ත් ආණ්ඩුකාරවරයාගෙන් පසු ශ්‍රීමත් තෝමස් මේට්ලන්ඩ් ආණ්ඩුකාරවරයාගේ පාලන කාලය තුළ අධ්‍යාපනය සැලකිය යුතු මට්ටමකින් දියුණු වූයේ නැත. රජය මගින් පාඨශාලා හෝ ගුරුවරුන් වැඩි නොකරන ලද අතර වැටුප් ගෙවීම ද තවදුරටත් සිදු නොවීය. කෙසේ නමුත් පසුකාලීනව සිදු වූ බලපෑම් මත මේට්ලන්ඩ් ආණ්ඩුකාරවරයාට අධ්‍යාපනය සඳහා වැඩපිළිවෙලක් සකස් කිරීමට සිදු විණි. එමගින් පාසල් ගොඩනැගිලි අලුත්වැඩියා කිරීම, පාසල් ගුරුවරුන්ට වැටුප් ගෙවීම, ඔවුන් පුහුණු කිරීම, පාසල්වල අධ්‍යාපනය තත්ත්වය දියුණු කිරීම වැනි දේ කිරීමට අපේක්ෂා කරන ලදී.

මේට්ලන්ඩ් ආණ්ඩුකාරවරයාගෙන් පසු ඔවුන්ගේ ආණ්ඩුකාරවරයා ආණ්ඩුකාර පදවියට පත් වූ අතර මෙම

කාලපරිච්ඡේදය ලංකා ඉතිහාසයේ වැදගත් වනුයේ කන්ද උඩරට ප්‍රදේශය 1815 දී බ්‍රිතාන්‍ය කිරීමට යටත්ව ගැනීම නිසා යටත් විජිතයක් බවට පත්වීම නිසා ය. වර්ෂ 1818 වර්ෂයේ දී ඇති වූ කැරැල්ල මැඬ පැවැත්වීමෙන් පසු කන්ද උඩරට ප්‍රදේශවල සම්පූර්ණයෙන් බ්‍රිතාන්‍ය බලය ස්ථාපනය විය. මෙසේ මුළු දිවයිනම බ්‍රිතාන්‍යයින්ගේ යටත්ව පත්වීමෙන් පසු දිවයින පුරා අධ්‍යාපනය සංවිධානය කිරීමට බ්‍රවුනර්ගේ ආණ්ඩුකාරවරයාට ඉඩකඩ ලැබුණි. බ්‍රවුනර්ගේ ආණ්ඩුකාරවරයාගේ පාලන සමයේ සිදු වූ විශේෂ සිදුවීමක් වන්නේ 1818 වර්ෂයේ දී කොළඹ ආවිච්ඡාන පදවිය ආරම්භ කිරීමයි. ආවිච්ඡාන පදවියක් ඇති කිරීම නිසා ශ්‍රී ලංකාවේ එංගලන්ත සභා ඉතිහාසයේ පළමු වැනි වරට මේ සභාවට නිල බලයක් ලැබුණි. මෙම පදවියට පත්වන ආවිච්ඡානවරයා ලංකා රජයේ පාඨශාලාවල අධිකාරී තනතුරට නිලබලයෙන් පත්විය. මෙමගින් එංගලන්ත සභාවට ශ්‍රී ලංකාවේ අධ්‍යාපන පරිපාලනය භාරවීම මේ හරහා සිදුකිරීම පහසු විය.

**කෝල්බෲක් කොමිසම සමයේ අධ්‍යාපනය සහ සමාලෝචනය**

මෙම අවධියේ ක්‍රිස්තියානි මිෂනාරි සමාගම් විසින් සංවිධානය කරමින් නඩත්තු කරන ලද පාසල් පද්ධතියක් පැවැති අතර ඒවා විවිධ වර්ගවල පාඨශාලා විය. ඒවායේ දෙන ලද අධ්‍යාපනය විවිධ විය. මෙම මිෂනාරි පාඨශාලා යටතේ පැවැති පාඨශාලා ස්වභාෂා පාඨශාලා, ස්වදේශීය පාඨශාලා, ඉංග්‍රීසි පාඨශාලා, මධ්‍යම පාඨශාලා, නිදහස් පාඨශාලා, නේවාසික පාඨශාලා, විද්‍යාල (කොලීජී) හා සෙමිනේරි යනුවෙන් වර්ග කර දැක්විය හැකි අතර මෙහි සම්පූර්ණ පාලනය මිෂනාරි මණ්ඩලය සතු වූ අතර රජයේ ආධාර නොකඩවා ලැබුණි (සිල්වා, 1969: 362). 1930 වර්ෂයේ දී කෝල්බෲක් කොමිසම සැකසීම සඳහා දිවයිනේ සෑම කේෂ්ත්‍රයක් ම නියෝජනය වන පරිදි තොරතුරු රැස්කළ අතර ශ්‍රී ලාංකාවේ අධ්‍යාපනය පිළිබඳව එමගින් දළ අදහසක් ලබාගත හැකිය. කෝල්බෲක් කොමිසමට අනුව දිවයිනේ මුළු පාඨශාලා ගණන 640 කි. මෙයින් පිරිමි පාඨශාලා 618ක් ද, ගැහැනු පාඨශාලා 12ක් ද, මිශ්‍ර පාසල් 10ක් ද, එහි අධ්‍යාපනය හැදෑරූ සිසුන් සංඛ්‍යාව 8424 ක් බවට සඳහන් වේ (පෙරේරා, 1969: 376). රෝමානු කතෝලික පාඨශාලා නමින් පෞද්ගලික පාඨශාලා ක්‍රමයක් පැවැති අතර ඒවා ස්ථීර පාඨශාලා නොවීය. මේවා ශිෂ්‍යන්ගේ පැමිණීම

හා ගුරුවරුන්ගේ උනන්දුව අඩුවීම අනුව වසා දමන ලදී. හික්ෂුන් වහන්සේලා විසින් පවත්වන ලද බෞද්ධ පාඨශාලා 1827 වර්ෂය පමණ වන විට 94 ක් පැවැතුණි. මේවාහි දේශීය පාඨශාලා ක්‍රමයට ඉගැන්වීම් සිදුවිය. කෝල්බෲක් කොමිසම මගින් පන්සල්වල දෙනු ලබන අධ්‍යාපනය කෙරෙහි එතරම් සැලකිල්ලක් දක්වා නොමැත. පන්සල මුල්කරගත් දේශීය බෞද්ධ අධ්‍යාපනය විනාශ කිරීමට විවිධ උපක්‍රම බ්‍රිතාන්‍ය ආණ්ඩුව යෙදූ අතර, ඒ සඳහා සාමාන්‍ය ජනතාව ආකර්ෂණය කරගත හැකි පරිදි වැඩසටහන් ක්‍රියාත්මක විය.

කෝල්බෲක් කොමිසම මගින් යෝජනා කිහිපයක් අධ්‍යාපනයේ උන්නතිය සඳහා නිර්දේශ කරන ලදී. නමුත් ඒවා එලදායී ලෙස ක්‍රියාත්මක කිරීමට හෝ අධ්‍යාපනය නගා සිටුවීමට ප්‍රමාණවත් නොවීය. (පෙරේරා, 1969: 372-378).

- රාජ්‍ය සේවය උසස් නිලතලවලට පත්වන්නන් සඳහා විශ්වවිද්‍යාල අධ්‍යාපනයක් ලබා දීම, ඒ සඳහා ලංකාවේ සුදුසු විද්‍යාලයක් ආරම්භ කිරීම, තව ද රාජ්‍ය සේවාව සඳහා සුදුසුකම් ලංකාවේ දී අඩුම වියදමකින් ලබා දීමට ක්‍රියාකිරීමට හැකියාව ඇති බව කෝල්බෲක් යෝජනා කළේය.
- රජයේ වියදමින් ඉංග්‍රීසි මහාචාර්ය ධුරයක් පවත්වාගෙන යා යුතු බවට නිර්දේශ විය. කොළඹ සෙමිනේරිය මගින් පිටිසර පාසල් සඳහා දක්ෂ ගුරුවරුන් පුහුණු කිරීම ද කෝල්බෲක්ගේ අදහස විය.
- දිවයිනේ ආවිච්ඡන්චරයා හා පූජකවරුන් ද, දිස්ත්‍රික්ක භාර රජයේ දිසාපතිවරුන්ගෙන් ද රජයේ ප්‍රධාන සිවිල් හා අධිකරණ නිලධරයන් ද ඇතුළත් කොමිසමක පාලනය යටතට රජයේ සියලු පාසල් ඇතුළත් කළ යුතුයයි යෝජනා කරන ලදී.
- පාසල් ගුරුවරුන්ට ඉංග්‍රීසි භාෂාවෙන් ඉගැන්විය හැකි පරිදි ඔවුන්ට අවශ්‍ය භාෂාව පිළිබඳ මනා නිපුණත්වයක් ලබා දිය යුතු බවට යෝජනා විය. මෙය යම්තාක් දුරට



සාර්ථක වූ අතර මෙම පාසල් වර්ගය ඉංග්‍රීසි පාසල් බවට පරිවර්තනය වන්නට විය.

- මිෂනාරි සමාගම් විසින් පාලනය කරනු ලබන පාසල් තුළ ඉංග්‍රීසි අධ්‍යාපනය දැනටමත් ලබාදෙන හෙයින් එම ස්ථානවල රජයේ පාසල් තවදුරටත් පවත්වාගෙන යාම අනවශ්‍යය යන්න යෝජනා විය.

මෙවැනි නිර්දේශ සහ යෝජනා අධ්‍යාපන ප්‍රතිසංස්කරණයක් ඇති කිරීමට ප්‍රමාණවත් නොවූ අතර අධ්‍යාපනය සම්බන්ධයෙන් කටයුතු කිරීම රජයේ වගකීමක් ලෙස පිළිගැනුණි. කෝල්බෲක්ගේ වාර්තා මගින් සෘජු අවධානය යොමු වූයේ රජයේ වියදම කපා හරිමින් හැකිතාක් ආදායම් ලබාගත හැකි ක්‍රමෝපායන් නිරීක්ෂණය කිරීමයි. ඉක්මන් ලාභයක් ඉපැයිය නොහැකි අධ්‍යාපනය වැනි අංශ කෙරෙහි කෝල්බෲක් කටයුතු කර ඇත්තේ මන්දගාමීව ය. හුදෙක් ඉංග්‍රීසි භාෂාව සහ ක්‍රිස්තියානි ආගම ප්‍රවර්ධනය කිරීමේ අරමුණින් 1836 වර්ෂයේ දී කෝල්බෲක් කොම්සමේ නිර්දේශවලට අනුව විධිමත් රාජ්‍ය පාසල් ජාලයක් ස්ථාපනය කිරීමට බ්‍රිතාන්‍යයට හැකිවිය. වර්ෂ 1835 වර්ෂයේ දී පෞද්ගලික පාසලක් ලෙස ආරම්භ වූ කොළඹ ඇකඩමිය, කොළඹ රාජකීය විද්‍යාලය ලෙස පිරිමි දරුවන් සඳහා පූර්ණ ද්විතියික අධ්‍යාපනය ලබා දෙන මුල්ම රජයේ පාසල බවට 1836 වර්ෂයේ දී පත් කෙරිණි. මෙතැන් සිට ශ්‍රී ලංකාවේ අධ්‍යාපන කටයුතු වෙනත් ප්‍රවාහයක් ඔස්සේ ගමන් කරන්නට විය. මුලින් සඳහන් කළ ලෙස ගම්බද දේශීය අධ්‍යාපනය ක්‍රමයෙන් විනාශ වී ගිය අතර බ්‍රිතාන්‍යයන්ගේ පරිපාලන කටයුතු පහසුව සඳහා පමණක් අධ්‍යාපන කටයුතු ප්‍රතිසංස්කරණය කරමින් ඉංග්‍රීසි භාෂාව සහ ක්‍රිස්තියානි ආගම ඉගැන්වීම් කරමින් එම අධ්‍යාපනය ක්‍රියාත්මක කරන ලදී.

**ආශ්‍රිත ග්‍රන්ථ නාමාවලිය**

කිංස්ලි එම්. ද සිල්වා (2018) ලංකාවේ අධ්‍යාපනය, එංගලන්ත ක්‍රිස්තුධර්ම ප්‍රචාරක ව්‍යාපාරය ලංකාවේ අධ්‍යාපනය කෙරෙහි බලපෑම, I කාණ්ඩය, සියවස ප්‍රකාශනය, අධ්‍යාපන ප්‍රකාශන දෙපාර්තමේන්තුව.

කුලරත්න, ඩබ්. ජී. (2002) ශ්‍රී ලංකාවේ බ්‍රිතාන්‍ය යුගයේ අධ්‍යාපනය - (1796 - 1947), සාරා ප්‍රකාශනයේ, කොට්ටාව.

ගොඩගේ, වාල්ස් (2018) ලංකාවේ අධ්‍යාපනය, පාඨශාලා කොමිසම, I කාණ්ඩය, සියවස ප්‍රකාශනය, අධ්‍යාපන ප්‍රකාශන දෙපාර්තමේන්තුව.

පෙරේරා, එස් ලක්ෂ්මන් (2018) ලංකාවේ අධ්‍යාපනය, කෝලබ්‍යාක කොමිසම සහ අධ්‍යාපන ප්‍රතිසංස්කරණ, I කාණ්ඩය, සියවස ප්‍රකාශනය, අධ්‍යාපන ප්‍රකාශන දෙපාර්තමේන්තුව.

රංජිත් රුබේරු, ටී. (2018) ලංකාවේ අධ්‍යාපනය, බ්‍රිතාන්‍ය පාලනයේ මුල් අවධියේ අධ්‍යාපනය, I කාණ්ඩය, සියවස ප්‍රකාශනය, අධ්‍යාපන ප්‍රකාශන දෙපාර්තමේන්තුව.

ශ්‍රී ලාංකේය ඉතිහාසය - IV වෙළුම, ආගමික හා ජාතික පුනරුදය, සංස්. ඩබ්. එම්. කේ. විජේතුංග, සීමාසහිත ඇම්. ඩී ගුණසේන ප්‍රකාශන, කොළඹ 11.